

Врз основа на член 22, став 1, точка 3 од Законот за Локална самоуправа („Сл.Весник на РМ“ бр.5/02) и член 14, став 1 од Статутот на Општина Крива Паланка („Сл.Гласник на Општина Крива Паланка “ бр.8/10), Советот на Општина Крива Паланка на седницата одржана на 24.12.2010 донесе

Програма за развој на информатичко – комуникациската технологија на Општина Крива Паланка за 2011 година

Одделението за јавни работи, економски развој и информатичка технологија работи на воведување на електронско управување на локално ниво и промоција и развој на ИКТ. Електронската општина кон која се стремиме, ќе овозможи навремени, транспарентни и ефикасни услуги кон граѓаните. Ова води кон намалување на трошоците во работењето на администрацијата, подобрен квалитет на услугите кон граѓаните и во голема мера лимитирање на можноста за корупција. Исполнувањето на овие предуслови води кон постабилен економски и општествен развој.

Програмата за развој на ИКТ е креирана во согласност со Националната стратегија за развој на информатичко општество и Локалната ИКТ стратегија на Општина Крива Паланка.

Оваа Програма за развој на ИКТ на локално ниво претставува план за имплементација на ИКТ во работата на општинската администрација со цел воведување на современа концепција за електронско водење и управување со електронските сервиси на Општина Крива Паланка.

Програмата за развој на ИКТ за 2011г. претставува продолжување на политиката на општината од претходните години, односно надградба и усовршување на досегашните постигања.

- **Имплементација на Географски Информативен Систем (ГИС)**

Географскиот информациски систем (ГИС-систем) е една од главните алатки за работа на секторот за урбанизам во општината. ГИС-системот претставува систем којшто се користи за внесување, интегрирање, зачувување, анализа, управување и споделување податоци поврзани со локации во просторот.

- **Имплементација на Правилникот за технички и организациски мерки за обезбедување тајност и заштита на обработката на личните податоци**

Согласно Правилникот за технички и организациски мерки за обезбедување тајност и заштита на обработката на личните податоци потребно е да се

имплементираат низа од мерки со кои се обезбедува соодветно ниво на безбедност и се дефинира начинот на манипулација со резервните копии на податоците.

- **Подобрување на информатичко –комуникациската инфраструктура**

Во текот на изминатиот период, општината направи голем исчекор во процесот на компјутеризирање на сите одделенија, односно скоро сите вработени кои имаат потреба од користење на компјутери се обезбедени со свој работен простор и компјутерска опрема и се вклучени во информацискиот систем на Општината. Меѓутоа, се уште има потреба за нова ИКТ-опрема, како и модернизација на дел од постоечката, бидејќи е застарена и нема можност за поширока употреба.

- **е-даноци**

Како новина планирано е воведување на веб апликација за online извештаи. Апликацијата е наменета за даночните обврзници. Преку овој веб портал даночните обврзници ќе можат да ја проверат својата состојба во општината и тоа: финансиска картица, пријавени имоти, изготвени решенија, следење на предметот за данок на промет, наследство и подарок и пријавени деловни единици за правните лица.

- **е-билтен**

Во насока на зголемување на транспарентноста на Општината и подобрување на комуникацијата со граѓаните предвидено е издавање на дневен е-билтен кој ќе содржи информации за дневното работење на општината. е-билтенот ќе биде достапен на веб страната на Општината, а ќе биде доставен во вид на е-маил порака до сите заинтересирани граѓани.

- **Обуки на вработените и на граѓаните**

Имплементацијата на нови софтверски и хардверски решенија мора да биде следена со соодветни обуки на вработените за да се постигнат очекуваните резултати. Од друга страна потребни се и обуки за граѓаните за користење на е-услугите на општината.

Р.бр.	Проект	Предвидени средства (мкд)
1.	Имплементација на ГИС	2.000.000
2.	Имплементација на Правилникот за технички и организациски мерки за обезбедување тајност и заштита на обработката на личните податоци	195.000
3.	Подобрување на информатичко – комуникациската инфраструктура	360.000

4.	е-даноци	30.000
5.	е-билтен	20.000
6.	Трошоци за одржување на апликации од трети лица и хостирање (mt.net/ marnet / edusoft / euronetcom/neocom ...)	150.000
7.	Тековно одржување на хардвер и софтвер	150.000
8.	Обуки	200.000
ВКУПНО:		3.105.000

Совет на општина Крива Паланка
Претседател,
Миле Милковски